

ይድረስ፡- ለአባ ዳንኤል ተጫነ አግዜ!

"ከንቡረ እድ ኤርሚያስ ከበደ ለተሰጠው መልስ እኔ አባ ዳንኤል ተጫነ አግዜ የምሰጣቸው መልስ ይህ ነው፡፡" በሚል ርእስ፡ በኅዳር ፩ ቀን፣ ፳፻፯ ዓ. ም. በፌስቡክ የኅዋ መድረካችን ላይ የጻፉልንን የመልስ ደብዳቤዎን አግኝቼ አነብብሁት። እግዚአብሔር ይስጥልኝ!

ይህን መልስ እንድሰጥ ያስፈለገኝ፡ በይበልጥ፡ አንባቢዎቻችን፡ እውነቱን ይረዱት ዘንድ፡ ለእነርሱ ስል ነው። እርስዎማ፡ እግዚአብሔር፡ በጥንተ ተፈጥሮ፡ በውስጥዎ ካኖረው፡ ኅሊናዎ የተነሣ፡ ያችን የእግዚአብሔርን እውነት አውቀዋት እያሉ፡ ነገር ግን፡ ሊቀበሏት ባለመፈለግዎ ብቻ፡ በተቃውሞ፡ ከራስዎ አርቀዋታልና፡ ላይሰሙ፡ ላይቀበሉ፡ ለእርስዎ መጻፉ፡ እምብዛም ጠቃሚ መስሎ አልታየኝም።

ይኹን እንጂ፡ በዚሁ፡ በተቃውሞ ጽሑፍዎ ውስጥ ከዘረዘሩዎቸው ነገሮች መካከል፡ የእኔ መልስ የሚያስፈልጋቸው መስለው ለታዩኝ ብቻ፡ ከዚህ የሚከተለውን መግለጫ ሰጥቻለሁ፡-

፩ደኛ፡ ስምዎንና ትክክለኛ ማንነትዎን በሚመለከት ለሠነዘሩዎቸው፡ ወቀሳና ዘለፋ ለተመላባቸው ኃይላተ ቃላት፡ የምመልስልዎ፡ ይህ ነው፡- ለእኔ፡ ቁም ነገሩ፡ የእርስዎ "አባ ዳንኤል ተጫነ አግዜ"፡ ወይም፡ "አባ ወልደ አረጋዊ ዓምደ ሥላሴ" መባል፡ ወይም፡ መኾን አይደለም፤ ምክንያቱም፡ በእነዚህ ኾነ፡ በሌሎች የተለያዩ በርካታ ስሞች ቢጠሩ፡ የእርስዎን ምንነትና ማንነት፡ ማለትም፡ የተፈጥሮ አካልዎና ባሕርይዎ፡ በምንም መልክና ይዘት፡ ሊቀየር፡ ወይም፡ ሊለወጥ፡ ፈጽሞ የማይችል በመኾኑ ነው።

ያውም ቢኾን፡ እነዚህን ኹለት ስሞች የሰጡን፡ እርስዎ መኾንዎን፡ ራስዎ በጻፏቸው ደብዳቤዎች፡ በበቂ ማስረጃ ለማረጋገጥ የሚቻል ከመኾኑ ጋር፡ አንባቢዎቻችንም፡ እየራሳቸው የሚያውቁት በመኾኑ፡ ለእርስዎ፡ ራስዎን፡ "መነኩሴ ነኝ!" ለሚሉት ሰው፡ በእነርሱም ዘንድ የሚተርፍዎ፡ ትዝብት ብቻ እንጂ፡ ማንም ሰው፡ እኔ ጭምር፡ ለዚህ፡ ለማይረባ ነገር፡ ጊዜውንና የአእምሮ ኃይሉን ሊያባክን የሚፈልግ ሰነፍ ሰው እንኳ፡ የሚኖር አይመስለኝም። እርስዎም ቢኾኑ፡ ለዚህ ፍሬቢስና ከንቱ ለኾነ ነገር፡ ይህን ያህል መድከምና መቀባጠር ባላስፈለገዎ ነበር።

እንደማንም ሰው፡ "ዳንኤል ተጫነ አግዜ" የዓለም ስምዎ፡ "ወልደ-አረጋዊ ዓምደ-ሥላሴ" ደግሞ፡ የክርስትና፡ ወይም፡ የምንኩስና መጠሪያዎ መኾኑን ቢገልጡ፡ ምን ይጎዳዎት ነበር? "እውነቱ፡ ይህ ነው!" ቢሉስ፡ ምን ነውር ነበረበት? ይህ ኹሉ፡ የሚቻልና ቀላል ኾኖ ሣለ፡ ነገር ግን፡ ባለመታደል፡ ሳይኾን ቀርቷል።

፪ተኛ፡- እንዲህ የኾኑት፡ ያለምክንያት እንዳይደለ፡ ለማንም ግልጽ ኾኗል፤ ከዚህ፡ የመልስ ደብዳቤዎ፡ በእኔ በኩል፡ የተገነዘብሁት ነገር ቢኖር፡ በከፍተኛ ቁጣና ንዴት የተመሉ ኾነው፡ በጦር እንደቆሰለ ኃይለኛ ዐውሬ፡ እንዲህ ያወራጩዎ፡ ከራስዎ ድብቅ ምንነትና ማንነት ጋር፡ ሌላ፡ አንዳች የተሠወረ ዓላማ እንዳለ፡ ያም፡ በመንፈስ ቅዱስ ረቂቅ ግብር ስለተከሠተብዎት መኾኑ፡ የመልስ ደብዳቤዎ አጻጻፍ መልክና ይዘት፡ አጋልጦ መስክሮብዎታል።

እንዲህ ካልኾነ፡ ታዲያ! ቀድሞውኑ፡ ራስዎንና የማን ወገን መኾንዎን፡ እንዲህ፡ እንዳሆኑት፡ ለምን ሳይገልጡልኝ ቀሩ? ማለትም፡ ቀጥሎ ላወሳው ስለፈለግሁት፡ እርስዎም፡ "ቴዎድሮሳችን ነው!" ስላሉት፤ ስለቅዱስ ኤልያስና "መንግሥተ ሥላሴ ዘደቁቀ ኤልያስ" ስለተባለው ማኅበር አባልነትዎ፤ ወይም፡ ባልደረብነትዎ፡ በጥቆማ መንገድ እንኳ፡ ለምን ሳያሳውቁኝ ቀሩ?

አኹን ግን፡ ትክክለኛ ማንነትዎንና የማን ወገን መኾንዎን አረጋግጠው አሳወቁ! እውነተኛ ዐምሓራ፥ ክርስቲያን፥ እና/ወይም፡ ኢትዮጵያዊ ሳይኾኑ፡ ይሁዲነትዎን፥ ከዚህ የተነሳም፡ በኢትዮጵያ እና በልጆቿ ላይ፡ ሲያካሄዱ የኖሩትን፥ አኹንም እያካሄዱ ያሉትን የጥፋት ዓላማ፡ ለመፈጸምና ለማስፈጸም፡ የእነርሱ አገልጋይ ጭፍራ መኾንዎን በይፋ መሰከሩ።

ታዲያ! "ቀዳሚትና የአይሁድ" በተባላችው፡ በሰባተኛዬቱ ቀን ሰንበትነት ብቻ፥ እንዲሁም፡ በትስብእት ሰውነት ኾነ፥ በመንፈስ ቅዱስነት መጥቶ፡ የእናቱ፡ የቅድስት ድንግል ማርያም በኾነችው፡ በኢትዮጵያ፡ የእግዚአብሔር መንግሥቱ፡ በሰማይና በምድር ፍጥረታተ ዓለማቱ ላይ፡ በነፍስና በሥጋ፥ በመንፈስም፥ በካህን ሊቀ ካህናትነት ኾነ፥ በንጉሥ ንጉሠ ነገሥትነት ሰፍኖ፡ እየመራና እያስተዳደረ ያለው፡ የኢትዮጵያዊው የኢየሱስ መሢሕነት ቀርቶ፡ ስለቅዱስ ኤልያስ መምጣት ብቻ፡ ይህን ያህል የሚያብሰከስክዎ፡ ከቶ፡ ምክንያቱ፡ ምንድር ነው? "ይሁዲነት" የሚባለው እምነትና ማንነት፡ ምንድር መሰለዎ? ይህ አይደለምን? ነው እኮ!

ስለቅዱስ ኤልያስማ፡ ስንት ጊዜ ተነገረ? እልፍ አእላፋት ጊዜ አልተነገረምን? እውነተኛ ዐምሓራ፥ እውነተኛ ክርስቲያን፥ እና/ወይም፡ እውነተኛ ኢትዮጵያዊ ቢኾኑ ኖሮ፡ አይሁድ ሰቅለው የገደሉት፡ ጌታችን ኢየሱስ መሢሕ፡ በዘመኑ ለነበሩት አይሁድ የተናገረውን መለኮታዊ ቃል፡ አምኖ ለመቀበል፡ የኹለት ሽህ ሰባት ዓመታት ዕድሜ አይበቃዎትም ነበርን? በእርግጥ ይበቃ ነበር። ነገር ግን ባለመታደል አልኾነም።

ያም፡ መለኮታዊ ቃል፡ "ወበጺሐ እግዚእ ኢየሱስ፡ ብሔረ ቂሃርያ ዘፊልጶስ፡ ተስእሎሙ ለአርዳኢሁ፡ እንዘ ይብል፡ 'መነ ይብልዎ ሰብእ፡ ለወልደ ዕንላ እመሕያው?' ወይቤልዎ፡ 'ቦ እለ ይብሉከ፡ <የሓንስ መጥምቅ!> ወካልአን ይብሉከ፡ <ኤልያስሃ!> ወመንፈቆሙ ይብሉከ፡ <ኤርምያስሃ! ወእመ አኮ፡ አሓዱ፡ እምነቢያት ቀደምት!> ወይቤሎሙ፡ 'አንትሙኬ፡ መነ ትብሉኒ?' ወአውሥአ፡ ስምዎን ጴጥሮስ፤ ወይቤ፡ 'አንተ ውእቱ፡ ክርስቶስ፡ ወልደ እግዚአብሔር ሕያው!'።

"ጌታችን ኢየሱስም፡ የፊልጶስ አገር ወደምትኾን፡ ወደቂሃርያ ከተማ በደረሰ ጊዜ፡ ደቀ መዛሙርቱን፡ 'ሰዎች፡ የማርያምን ልጅ [እኔን] ማን ይሉታል?' ብሎ ጠየቃቸው። እነርሱም፡ 'የሓንስ መጥምቅ ነህ!' የሚሉህ አሉ፤ ሌሎችም፡ 'ኤልያስ ነው!' ይሉሃል፤ እኩሎቹም፡ 'ኤርምያስ ነው!' ይሉሃል፤ ያም ባይኾን፡ 'ከቀደመት ነቢያት፡ አንዱ ነው!' ይሉሃል፤ አሉት። እርሱም፡ 'እናንተስ ማን ትሉኛላችሁ?' አላቸው። ስምዎን ጴጥሮስም፡ መልሶ፡ 'አንተ፡ ክርስቶስ፡ የሕያው እግዚአብሔር ልጅ ነህ!' አለው።" የሚለው ነው።

እንግዲህ፡ እርስዎ፡ እውነተኛ ኢትዮጵያዊ፡ እውነተኛ ዐምሓራ፡ እውነተኛ ክርስቲያን ቢኾኑ ኖሮ፡ ሓዋርያቱ፡ በዚህ መልሳቸው ውስጥ፡ በስም ለይተው የጠቀሷቸው ነቢያት፡ መጥምቁ የሓንሰ፡ ኤልያስና ኤርምያስ ሲኾኑ፡ በጊዜው፡ በአካለ ሥጋ፡ ዐብሮአቸው የነበረው መጥምቁ የሓንሰ፡ በኤልያስ መንፈስ የመጣ መኾኑን፡ ጌታችን ኢየሱስ መሢሕ፡ "ወእመስ ትፈቅዱ ትትወከፍዎ፡ ዝ ውእቱ ኤልያስ፡ ዘሀለዎ ይምጻእ፤ ዘቦ ዕዝን፡ ሰሚዐ ለይስማዕ!"

"ልትቀበሉትስ ብትወድዱ፡ ይመጣ ዘንድ ያለው ኤልያስ፡ ይህ ነው። የሚሰማ ጆሮ ያለው፡ ይስማ!" ብሎ በተናገራቸው ቃሉ፡ የኤልያስን፡ በመጥምቁ የሓንሰ ሰውነት ተገልጾ መምጣት እንዳረጋገጠላቸው ያውቃሉ።

ከዚያ በኋላም፡ በደብረ ታቦር ላይ፡ ኤልያስን፡ ከሙሴ ጋር አይተውት፡ ከተራራው ሲወርዱ፡ "እፎ ይብሉ ጸሓፍት፡ 'ሀለዎ ይምጻእ ኤልያስ ቅድመ'።

"እንግዲህ፡ ጻፎች! 'ኤልያስ፡ አስቀድሞ ሊመጣ ይገባዋል!' ስለምን ይላሉ?" ብለው በጠየቁት ጊዜ፡ ጌታችን መሢሕ ኢየሱስ፡ መልሶ፡ "እወ! ኤልያስ፡ ይቀድም መጸደክ፤ ወያስተራትዕ ኩሎ። ወእብለክሙ ባሕቱ፡ ከመ ኤልያስ፡ ወድአ መጽአ፤ ወኢያእመርዎ፤ ወባሕቱ፡ ገብሩ ላዕሌሁ፡ ኩሎ፡ ዘከመ ፈቀዱ።

"ኤልያስማ፡ አስቀድሞ ይመጣል፤ ኹሉንም ያቀናል፤ ነገር ግን፡ እላችኋለሁ፡- ኤልያስ፡ ከዚህ በፊት መጣ፤ የወደዱትንም ኹሉ አደረጉበት እንጂ፡ አላወቁትም።" አላቸው። (ማቴ. 1፩፥ 1፬፤ 1፯፥ ፩-1፫።)

ታዲያ! ጌታችን ኢየሱስ መሢሕ፡ በዘመኑ ለነበሩት አይሁድ፡ እንዲህ አብራርቶ የነገራቸውንና አስረግጦ ያመለከታቸውን እውነታ ለመረዳትና ለማመን፡ አለመቻል ብቻ ሳይኾን፡ የበለጠ ባስተማራቸውና በገለጠላቸው መጠን፡ በዓይናቸው የሚያዩትን እውነት በመቀበል ፋንታ፡ እንደገና በባሰ ኹኔታ፡ እየጠሉትና እየተቃወሙት ኼደው፡ በመጨረሻ ሰቅለው እስከመግደል መድረሳቸው፡ ይሁዲነት ምን እንደኾነ፡ ማሳወቃቸው አይደለምን? አዎን! ነው እንጂ። ይህ ኹኔታ፡ ዛሬ ባሉት ጭምር፡ ይኸው እየታየ አይደለምን? አዎን! እየታየ ነው።

እነዚያ የቀድሞዎቹ አይሁድ ያሉት፡ እነዚህ፡ የዛሬዎቹም አይሁድ የሚሉት፡ ምንድር እንደሚሉ፡ እርስዎ፡ ምንም ምን ይኹኑ፡ ያውቁ የለም እንዴ!? "የለም! በመጀመሪያ፡ ከፍጥረት ዓለም በፊት፡ በመለኮትነት፡ በመጨረሻም፡ ከፍጥረት ዓለም በኋላ፡ በሰውነት፡ ከእግዚአብሔርና ከኢትዮጵያዊቷ ድንግል ማርያም የተወለደው፡ አንድያ ልጃቸው የኾነው ኢየሱስ፡ የእግዚአብሔር ልጅም፡ እውነተኛው መሢሕም አይደለም! እውነተኛው መሢሕ፡ ኤልያስን አስቀድሞ፡ ገና ወደፊት ይመጣል!" አይደለም እንዴ ያሉትና የሚሉት!?

ታዲያ! ዛሬ፡ እርስዎና መሰሎችዎ፡ ያለአንዳች ውልውልና ጥርጥር የምትሉት፡ ይህንኑ አይደለም እንዴ!? ይሁድና፡ ወይም፡ ይሁዲነት እኮ፡ ይኼ ነው። እስካኹን፡ ያላወቁት ከኾነ፡ እንግዲህ ወዲህ ይወቁት!

ቀደም ብሎ፡ እውነተኛውን ይሁዲነት፥ ወይም እስራኤላዊነት፡ ኋላም አከታትሎ፡ እውነተኛውን ክርስትና ተቀብሎና አስተናግዶ ያዋሐደው ኢትዮጵያዊነት ግን፡ እንዲህ አይደለም። ኢትዮጵያዊነት፡ ጥንቱም በመሠረቱ፥ ባሳለፈውም የህልውና ዘመኑ፥ ዛሬም በሚገኝበት ሕያውነቱ፥ ወደፊትም በሚቀጥልበት ዘለዓለማዊነቱ፡ እንዲህ፡ እናንተ የምትሉትን ይሁዲነትን የሚመስል፥ በዚህ ይሁዲነትም፡ የምታደርጉትን የሚያደርግ አይደለም። ኢትዮጵያዊነት፡ ከዚህ፡ የይሁዲነት አካልና ባሕርይ፡ ፈጽሞ የራቀና የተለየ፥ ተቃራኒው የኾነ አካልና ባሕርይም ያለው ኾኖ፡ የነፍስ የኾነውን፡ ኪዳነ ልቡናን፥ የሥጋ የኾነውን፡ ኪዳነ ኦሪትን እና የመንፈስ የኾነውን፡ ኪዳነ ምሕረትን፡ በምሥጢረ ሥላሴ፡ አንድ አድርጎና አስማምቶ ያዋሐደ እምነትና ህልውና ነው።

እርስዎና መሰሎችዎ የተማፀናችሁት ይሁዲነት፡ ሰዎች፡ በገዛ ዓይናቸው እያዩትና እየተመለከቱት፥ በገዛ ጆሮአቸው እየሰሙትና እያዳመጡት፥ በገዛ እጃቸው እየዳሰሱትና እየጨበጡት፥ በገዛ አፍንጫቸው እየተነፈሱትና እያሸተቱት፥ በገዛ ምላሳቸውም፡ እየቀመሱትና እያጣጣሙት ያለውን ነገር፡ "አዎን! ይህ ነገር፡ በእውን እየኾነ ያለ፡ እውነት ነው!" ብለው፡ ሊቀበሉትና ሊያምኑት ያላስቻሉ ሕፁፅ ሲኾን፡ ኢትዮጵያዊነት ግን፡ ጌታችን ኢየሱስ መሢሕ፡ "ብፁዓንስ፡ እለ እንዘ ኢይሬእዩኒ፡ የአምኑኒ!" ማለትም፡ "ብፁዓንስ፡ ሳያዩኝ፡ የሚያምኑብኝ ናቸው!" ብሎ ለተናገረው መለኮታዊ ቃል ያበቃ፡ የእግዚአብሔር ጸጋ ነው። (ዮሐ. ፳፥ ፳፱።)

ይህን፡ የጌታችንን የኢየሱስ መሢሕን ቃል፡ ሕይወታቸው አድርገው የኖሩት፡ "የኢትዮጵያ ልጆች" ብቻ መኾናቸውን፡ ለመላው የዓለም ሕዝቦች ሊያሳውቅ፡ መንፈስ ቅዱስ፡ በዚያ፡ "የአዲስ ኪዳን አቤጫሌክ" በተባለው፡ ኢትዮጵያዊ ሰውነት ላይ የታየውን፡ የሃይማኖትና የምግባር ፍጹም ብቅዓት፡ አብነትና አርአያ አድርጎ ከሥቶ አቅርቦታል። ያም የሃይማኖት ሰው፡ የኢትዮጵያዊቷ ንግሥት ሕንደኬ፡ ጃንደረባዋ፡ ማለትም፡ ባለሟሷና የገንዘብ ምሉኳ የነበረው ኢትዮጵያዊ እንደኾነ፡ በቅዱሳት መጻሕፍት ተመዝግቦ ይነበባል። (ዮሐዋ. ፰፥ ፳፮-፴፱።)

ስለዚህ፡ እርስዎና እርስዎን የመሰሉት ኹላችሁ፡ በዚህ፡ ያለማመን ግትርነታችሁና አንገተ ደንዳናነታችሁ እያረጋገጣችሁ ያላችሁት፡ ይሁዲነትን እንጂ፡ ኢትዮጵያዊነትን አለመኾኑን፡ በጽሑፍዎ አስመስክራችኋል።

እንዲያው ለመኾኑ፡ እርስዎ፡ እውነተኛ ኢትዮጵያዊ፥ እውነተኛ ዐምሓራ፥ እውነተኛ ክርስቲያን ከኾኑ፡ "'ቴዎድሮስ ነው!' ከሚሉት፡ ከቅዱስ ኤልያስ እና ከኢየሱስ መሢሕ፡ ማንኛው ይበልጣል?" ብዬ ብጠይቅዎ፡ መልስዎ፡ ምን ይኾናል? በእርስዎ አጻጻፍ እንደሚታየው ግን፡ ቴዎድሮስን፥ ወይም ቅዱስ ኤልያስን ያስበለጡ ኾነው ተገኝተዋል።

"ተዋሕዶን፡ አንዲቷን ዕለተ ሰንበትንና ሕግ እና ነቢያትን አውጁ፡፡" በማለት፡ ስለአሪታውያኑ አይሁድ እንጂ፡ "ወንጌል" ስለሚባለው፡ ስለአዲስ ኪዳን የምሥራች ቃል፡ አንድም ጊዜ፥ ወይም፡ አንድም ቦታ አልተናገሩም።

ስለዚህ፡ ስለእርስዎ ምንነትና ማንነት፡ ማለትም፡ እርስዎ፡ ዓይነተኛው ይሁዱ ስለመኾንዎ፡ እንደዚያም ካልኾኑ፡ የእነርሱ አገልጋይ ስለመኾንዎ፡ ከላይ፡ ቀደም ብሎ የተነገረው ሹሉ፡ እውነት መኾኑ፡ በዚህ ድርጊትዎ ይረጋገጣል።

ወደፊት፡ ወደዓለም መጥቶ፡ ከዓለሙ ጋር የሚፋረድ፡ እርስዎ እንዳሉት፡ ቅዱስ ኤልያስ ሳይኾን፡ ኢትዮጵያ፡ እርሷም፡ ራሷ ድንግል ማርያም መኾኗን፡ ጌታችን ኢየሱስ መሢሕ፡ እንዲህ ሲል የተናገረው፡ ባለፈው ጽሑፌም የተጠቀሰው መለኮታዊ ቃል፡ ያረጋግጣል፡-

"ንግሥተ አዜብ ትትነሣእ፡ አመ ዕለተ ደይን፡ ምስለ ዛ ትውልድ፤ ወትትፋትሓ፤ ወታስተኃፍራ፤ እስመ መጽአት እምአጽናፈ ምድር፡ ትስማዕ ጥበቢሁ ለሰሎሞን፤ ወናሁ፡ ዘየዐቢ እምሰሎሞን፡ ሀሎ ዝየ።

ማለትም፡ "ንግሥተ አዜብ (ኢትዮጵያ)፡ በፍርድ ቀን፡ ከዚህ ትውልድ ጋር ተነሥታ፡ ትፋረደዋለች፤ ታሳፍረዋለችም። የሰሎሞንን ጥበብ ለመስማት፡ ከምድር ዳር መጥታለችና። እነሆም፡ ከሰሎሞን የሚበልጥ፡ ከዚህ አለ።" (ማቴ. ፲፪፥ ፵፪።)

፫ተኛ፡ እኔን፡ ወደኢትዮጵያ እንድመለስ፡ ከዚህ በታች በሠፈሩት የይፋ ደብዳቤዎችዎ፡ ያን ያህል የወተወቱኝና የተማፀኑኝ፡ ለምን ኖርዋል? ለዚህ ኤልያሳዊ ዓላማችሁ አፈጻጸምና ከግብ መድረስ፡ ዐባሪ ተባባሪና ግብረ-ዐበር እንድኾናችሁ ኖርዋልን? እየራሳቸው፡ ለእየራሳቸው እንዲበይኑ፡ እነዚህን ደብዳቤዎችዎን፤ እኔም፡ ለእነርሱ የሰጠሁዎትን መልሶች፡ አንባቢዎቻችን ይመለከቷቸው ዘንድ፡ እነሆ አቅርቤያቸዋለሁ፡-

የአባ ዳንኤል ተጫነ ደብዳቤ፡-

አ. "በስመአብ ወወልድ ወመንፈስ ቅዱስ አሃዱ አምላክ አሜን

የተከበሩ ውድ አባት ንቡረ እድ ኤርምያስ ከበደ ስለመልሰዎ አመሰግናለሁ ይህን ሁሉ መዘብዘቤ ከፍቅር ነው አባቴ ማንነትዎን ስላወኩ ደግሞም በዚህ ልዩ ሰአት የእርስዎን እዛ መቀመጥ ነፍሴ ጠላችው አላውቅም ደግሞ እግዚአብሔር እንደጠራዎት አውቃለሁ ወዳገርዎ እንዲገቡ ብዙ ጥሪዎች ባንድም በሌላም ደርስዎታል ይረዱት አይረዱት አላውቅም ደግሞም እኔ የማላቀው እንዲቆዩ የተሰጥዎት የእግዚአብሔር ድምጽ ካለ እሱ ይበልጣልና ይቆዩ ከመመኪያዎ ድንግል ማርያም ግን የደረሰዎ መልእክት ከሌለ ግን እባክዎ እሷን ቢጠይቁ አንድ የማውቀው እውነት አለና ነው ለማንኛውም የኢትዮጵያ አምላክ አገርዎ ገብተው ያሳዩኝ በጣም አከብርዎታለሁ ሰላም ይሁኑ"

የእኔ መልስ፡-

"በመጨረሻ ስለጻፉልኝ እ-ጦማርና በውስጡ ስላሠፈሯቸው የመንፈስ ቅዱስ ቃላት፡ እግዚአብሔር ይስጥልኝ!

"ከኢትዮጵያ፡ የእግዚአብሔር መንግሥት፡ በቅርቡ፡ በታወጀው በ፪ኛውና በ፮ኛው ቃለ ዐዋዲ መሠረት፡ እርስዎም፤ እኔም፡ ከመጀመሪያው፤ ከመካከለኛውና ከመጨረሻው መልከጼዴቆች ላገኘናቸው ሕያዎን የቃል ኪዳን ጸጋና በረከት፤ ሥልጣንና ክብር፡ እርስዎም፡ እንደእኔ፡ ራስዎን፡ ለዚህ፡ ለቅዱሱ ኪዳን ኢትዮጵያዊነት ዐብቅተው ከኾነ፡ እንግዲህ ወዲህ የምጠራዎ፡ "ኪዳናዊ ወልደ-አረጋዊ!" ብዬ መኾኑን እንዲያውቁት ይኹን!

"ይህም የሚሆነው፡ በዚህ፡ በቅዱሱ ኪዳን ኢትዮጵያዊነትዎ፡ ከዚያ መልክ ጸዴቅያዊ ጸጋና በረከት፤ ሥልጣንና ክብር የተነሣ፡ በዕድሜም ሆነ በማዕርግ፡ ከአራታውያኑ የአይሁድ እርሾ ትምህርትና ከአርቶዶክሳውያኑ የግብፅ ምንኩስና ቀኖና ይልቅ፡ በ፬ሺ ፭፻ እና በ፯ሺ ዓመታት ዕድሜ የሚቀድመውንና የሚበልጠውን፡ የኢትዮጵያውያኑን ቅዱስ ኪዳናዊ የእግዚአብሔርን ልጅነት፤ ካህንነትና ነጋሚነት፡ ለአንዴና ለመቼውም ጊዜ፡ በዘለዓለማዊነት ስለተቀዳጁት ነው።

"በእኔም በኩል፡ ከዚህ ቀደም እንደጻፍሁልዎ፡ በጥንቃቄ ጠብቀን ልንፈጽመው በሚገባን፡ በመለኮታዊው መመሪያ ቃል መሠረት፡ እኔ፡ በቅዱሱ ኪዳን አገልግሎት፡ ወንድምዎ ስለኾንሁ፤ የእርስዎና የእኔ፤ የኹላችንም አባት ግን፡ አንዱ እርሱ፡ የሰማዩ ብቻ ስለኾነ፡ እንግዲህ ወዲህ፡ እርስዎ፡ እኔን ሊጠሩኝ የሚገባዎ፡ "ኪዳናዊ ኤርምያስ!" ብለው መኾኑን እንዲያውቁት ይኹን! ከዚህ እንዲያልፍ ቢያደርጉ እንኳ፡ በአገልግሎት መታወቂያዬ፡ "ንቡረ-እድ" ካሉኝ፡ ይበቃል።

"በመጨረሻ፡ "አልፋ ወአ፡ እኔ ነኝ!" ያለና በእኒሁ ሕያዋን አሌፋቱ አማካይነት፡ ይኸው አገናኝቶን የሚያነጋግረን፡ አምላክ ኢትዮጵያ ኢየሱስ ክርስቶስ፤ ከረዥም ዘመን በፊት፡ መልእክቷ ደርሶኝ፡ ዕድሜዬን ሙሉ ከማገለግላት መመኪያችን ቅድስት ድንግል እናቱ ጋር፡ እነርሱ በወሰኑት፡ በቅርቡ ሆነ በሩቁ ጊዜያቸው፡ በዓይነ ሥጋ ሊያስተያዩን እንደማይሳናቸው የታመነ ነው።

በያለንበት፡ መልካም ጸመ ማርያም ይኹንልን!
ንቡረ እድ ኤርምያስ ከበደ ወልደ ኢየሱስ፤
የእግዚአብሔር መንግሥት ኢትዮጵያ አገልጋይ።"

የአባ ዳንኤል ተጫኔ ደብዳቤ፡-

በ. "በስመ አብ ወልደ ወመንፈስ ቅዱስ አሃዱ አምላክ አሜን
ይድረስ እጅግ ለማክብርዎት ለምናፈክዎትም አባት ንቡረ እድ ኤርምያስ አባቴ አሁን ይህችን አጭር መልእክት የጻፍኩልዎት በጉም እየሱስ ገዳም እንዳከናውን የተሰጠኝን ስራ አከናውኔ አ/አ እደተመለስሁ ነው አባቴ አቋምዎት አልገባኝም የትነው ያሉ ለምንስ ወዳገርዎ ባስቸኮአይ አይገቡም ምላሽዎን ላኩልኝ እንዲህ ያልኩበት ከፍቅር ከናፍቆት ነው ብዙ የማይገቡኝን ምስጢራት በማየቴ እርስዎ በመንፈስ ቅዱስ ያልዎትን ቦታ ማወቁ ስውራን አብዝተው ሲሳሱሉዎ ማየቴ አሁን ደግሞ እርስዎ ለዘመናት የደከሙለት እውነት አፍርቶ የኢትዮጵያ ስውራን ሁሉ በታላቅ ግስጋሴ ላይ መሆናቸውን ባይኔ አይቸ ዳስሸ ሰአታት እንደቀሩን አውቄ እለት እለት ልናገረው ያልተፈቀዱ ምስጢራትን አውቄ ነው እባክዎ አባቴ ደካማነቴን አይናቁት እሺ በሉኝ ወዳገርዎ ግቡ ቅዱሳንም አያስቸግሩ ማለቴ ለእውነት የደከሙትን እያሰቡ ስለርስዎ የሚያደርጉትን ያየው አይኔ ያውቃል እኔም አብዝቸ ናፈኩዎ በተረፈ በዚህ የማልገልጣቸው ብዙ ምስጢራት አሉ በሚወዱለት ድንግል በስቸኩዋይ ወዳገርዎ ኑልን። በተረፈ የሰጡኝን መጻሕፍት ሁሉ በነጻ እንደሰጡኝ ብዙ ሰው እንዲደንበት በቤተ ክርስቲያን ቤተ መጻሕፍት በክበር ተቀምጦ ብዙዎች እየዳኑበት ነው በነጻ ሰው እንዲደንበት እንደሰጡኝ እኔም ሳልሳሳ በነጻ ብዙዎት እንዲያገኙት ስጥቻለሁ በእውነትም ብዙዎች እየዳኑበት ነው ማረጋገጥ ከፈለጉ ሰሜን ሸዋ ዞን መሀል ሜዳ ከተማ ቅዱስ ሚካኤል ደብር ሰንበት ተ/ቤት ቤተ መጻሕፍት ተረክቦት ብዙዎች እንደዳኑበት ምስክርነት ያገኛሉ እኔም አደራየን በመዋጣቴ ደስ ብሎኛል የሰጡኝን ወርቅ አልቀበርኩም
ልጅዎ አባ ወልደ አረጋዊ (ዳንኤል ተጫኔ)"

የእኔ መልስ፡-

"ይድረስ ለተወደዱና ለተከበሩ አባ ወልደ አረጋዊ!

"ደኅንነትዎን ያሳወቀኝ እ-ጦማርዎ ደረሰኝ፤ አስበው ስለጻፉልኝና በውስጡም ስላሠፈሯቸው መልካም ቃላት፡ እግዚአብሔር ይስጥልኝ!

"የሚያካኚዱት የመንፈስ ቅዱስ ተልእኮዎ ስለተሳካልዎ፡ ኹላችንንም ደስ ያሰኛል፤ ለኹሉ ዋጋውን የማያስቀሩ፡ የሚያገለግሏቸው ችሩ እግዚአብሔር፤ እናት አገራችንና መንግሥቱ የኾነችው እናቱ ቅድስት ድንግል ማርያምም፡ የአገልግሎትዎን ዋጋ እንደሚከፍሉዎ እሙን ነው።

"ስላቀረቡልኝ ጥያቄና ስለሳሰቡኝ ቀጥሎ ነገር፡ የምሰጥዎ መልስ ቢኖር፡ እንደሚከተለው ነው፡-

"ማናቸውም፡ የሚደርሰውና የሚኾነው፤ የሚፈጸመውም ኹሉ፡ መልካሙን ኹሉ በወጠኑ፤ እያካኚዱ ባሉትና በሚያከናውኑት፡ በእነርሱ፡ በቅድስቲቱ እናትና በተወደጁ ልጁ በተዘጋጀው መለኮታዊ ዕቅድ መሠረት ብቻ ስለኾነ፤ ለፍጥረተ ዓለሙም ኹሉ፡ የሚሻለውና የሚበጀው፡ ያ ነውና፡ እኔም፡ አኹን፡ "ለኹሉም፡ የእነርሱ ፈቃድ ይኹን!" እላለሁ።

"የእግዚአብሔር መንግሥት የኾነችው፡ የእናታችን ኢትዮጵያ አገልጋዮች የኾነው፡ እኔም ኾንሁ፤ እርስዎ፤ ሌሎቻችንም ኹሉ፡ እነርሱ፡ ለአገልግሎት ሲጠሩን፡ "አቤት! እመት!"፤ ሲልኩንም፡ "ወዴት!" ብለን፡ ፈቃዳቸውን፡ ያለውልውል፡ በቀርጥ ታማኝነት ለመፈጸም፡ ምንጊዜም፡ ፍጹም ዝግጁዎች ኾነን የምንጠባበቅ፡ ትሑታንና ታዛዦች ካህናት መኾናችን የታወቀ ነው፤ በዚህ ረገድ፡ አኹንም፡ በእኔ በኩል፡ ምንም ዓይነት ችግር የለምና፡ ኹሉም፡ እነርሱ በወሰኑት ጊዜ እንደሚፈጸም ላረጋግጥልዎ፤ ሌሎቻችንም፡ ይኸው፡ "የኢትዮጵያ ቀን" የተባለው፡ እግዚአብሔራዊ ጊዜ እስኪደርስ፡ በትዕግሥት መጠባበቅ እንዳለብን፡ ላዘክርዎ እወድዳለሁ። በያለንበት፡ መልካም ጾመ ማርያም ይኹንልን! ንቡረ እድ ኤርምያስ ከበደ ወልደ ኢየሱስ፤ ላእክ ኢትዮጵያ፡ ዘመንግሥተ እግዚአብሔር።"

እንግዲህ፡ ያ ኹሉ ውትወታ፡ ለዚሁ፡ ኤልያሳዊ ዓላማችሁ ስኬት እንዲያገለግል የታቀደ እንደነበረ፡ ሴራው፡ ይኸው፡ ከረቂቅ ወጥመዳችሁ ጋር፡ ተጋልጦ ቀረበ!

ነገር ግን፡ ችሩ እግዚአብሔር፡ በቅዱስ መንፈሱ፤ እመቤታችን፡ ድንግል ማርያምም፡ በእናትነት ረድኤቷ፡ ከዚያ ወጥመድ ጠብቀው አዳኑኝ፤ ፍጹም ምስጋናዬ ይድረሳቸውና።

እኔማ፡ ምንጊዜም ሳደርገው እንደኖርሁት ኹሉ፡ በውጭ ያለውን አገልግሎቴን በሚመለከት፡ ቀደም ብዬ፡ አዘጋጅቼው የነበረውን ዓላማና ተግባር ፈጽሜ፡ ወደአገሬ በመመለስ፡ በዚያ የተገኘሁ መኾኔን፡ በዚህ አጋጣሚ፡ ስገልጽልዎ ደስ ይለኛል።

ለነገሩማ፡ "ኢትዮጵያ" ብለን የምንጠራትና የምናውቃት አገራችን፡ የአምላክ እናት፡ ድንግል ማርያም በመኾኗ፤ እርሷም፡ የሰማይና የምድር ንግሥት በመኾኗ፡ ፍጥረታተ ዓለማቱ ኹሉ፡ የእርሷ በመኾናቸው፡ መላው ዓለም፡ "ኢትዮጵያ" ከመኾኑ የተነሣ፡ አህጉራቱ ኹሉ፡ አገራችን መኾኑን ሊያውቁት የሚገባ የእግዚአብሔር እውነታ ነው።

፬ተኛ፡ አኹን ደግሞ፡ በመጨረሻው የነቀፌታ መልስዎ ያሉትን፡ መመልከት ነው፡-

"ይህን ምስኪን የሚሄድበት አጥቶ በዕንባ ፈጣሪውን እየተማፀነ የሚገኘውን ሕዝብ አታወናብዱት፡፡ ሕይወቱን አታጨልሙበት፡፡ ስለእውነት ቁሙ! የኢትዮጵያ ጠላቶች በሆኑ በባዕዳን ሀገራት ተደብቃችሁ ግራ አታጋቡት፡፡ ግቡ ወደ አገራችሁ፡፡ ተዋሕዶን ፣ አንዲቷን ዕለተ ሰንበትንና ሕግ እና ነቢያትን አውጁ፡፡ ከሚራበው ወገናችሁ ጋር ተራቡ፡፡ ከሚያለቅሰው ወገናችሁ ጋር አልቅሱ፡፡ ይህ ነው ኢትዮጵያዊነት፡፡ ባሕር ማዶ መሸጎ ማውራት አይደለም፡፡"

አዩ! ይህን የመሰለውን፡ የግብዝነትና የሽንገላ ቃላት በመናገርና በመጻፍ፡ ከእንግዲህ ወዲህ፡ እንኳንስ፡ ኹሉን አውቆ፡ ጽንፍ በሌለው ትዕግሥቱ፡ የፍጡሩን ክፋት የሚያሳልፈውን እግዚአብሔርን ይቅርና፡ ደካሞች ሰዎችን እንኳ ማወናበድ ከማይቻልበት ዘመን ተደርሷል።

ኢትዮጵያ፡ የእግዚአብሔር መንግሥት፡ ለመንፈሳዊው ፍጥረተ ዓለም ብቻ ሳይኾን፡ ለግዙፉ ሥጋዊ ፍጥረተ ዓለም ጭምር፡ ራሷንና መሪዎች ባለቤቶቿ የኾኑትን፡ ንግሥቲቱን፡ የአምላክ እናት ድንግል ማርያምን እና ልጇን፡ እግዚአብሔር ወልድ ኢየሱስ ክርስቶስን፡ በይፋ ዐዋጆቿ አማካይነት፡ ግልጽ አድርጋ አሳውቃለች።

እንግዲህ፡ "ዓይን አለኝ!" ለሚል ሰብአዊ ፍጡር ኹሉ፡ በሥነ ፍጥረቷና በዘመኑ ድርጊቶች አማካይነት፡ እርሷንና መሪዎቿን፡ እንዲያይ አድርጋለች። "ጀሮ አለኝ!" ለሚለውም ኹሉ፡ ቃሎቿን፡ በኅዋ ነጋሪት ሳይቀር፡ እያሰማች ትገኛለች። "አእምሮ አለኝ!" ለሚለውም፡ በአንክሮ በተዘክሮ አስተውሎ፡ በተፈጥሮው ጸጋ ወደተሰጠው፡ ወደእግዚአብሔራዊው እውቀቱ የሚመለስባቸውን ዕፁብ ድንቅ የእውነት መልእክቶቿን ማስተላልፏን ቀጥላለች።

እኔ፡ በጋብቻ ትዳር ተወስኜ፡ የእግዚአብሔር ፍሬዎችን አግኝቼ የምኖር ስኾን፡ በኢትዮጵያ፡ የእግዚአብሔር መንግሥት ውስጥ ከሕፃንነቴ ጀምሮ ሳካኼደው የኖርሁትን ተልእኮዬን ለመፈጸም፡ በአገር ቤትና በመላው ዓለም አህጉር መዘዋወሬ፡ ኢትዮጵያ፡ መላው ፍጥረተ ዓለም መኾኗን በማመን ነው። ከተወለድሁባት፤ ካደግሁባትና ካገለገልሁባት፤ በመጨረሻም፡ የመከራ አክሊልን ከተቀዳጀሁባት ምድር፤ ወደባሕር ማዶ፡ በፈቃድ ስደተኛነት የወጣሁት፡ ተልእኮዬን በመቀጠል፡ ይህችኑ፡ የእግዚአብሔር መንግሥት የኾነችውን፡ ኢትዮጵያ አገሪንና ልጆቿ የኾኑትን ወገኖቼን ለማገልገል እንጂ፡ እንደእርስዎ አባባል፡ "በባሕር ማዶ፡ መሸጎ ለማውራት" አይደለም። ይህንኑ የተጠመድሁበትን አገልግሎቱን፡ ከነፍሬዎቼ፡ እርስዎ ጭምር ያውቁታል።

እኔን፡ እንዲህ ሲነቅፉ፡ እርስዎና እርስዎን የመሰሉት መነኩሳት፡ ምን እያደረጋችሁ እንደኾነ ተገንዝበውታል? የምንኩስና ሥርዓታችሁ የሚያዝዘው፡ ምን እንደኾነስ ያውቁታል? የዓለማውያኑ ሰዎች መኖሪያ ከኾነው፡ ከከተማ ወጥታችሁና ተለይታችሁ፤ ርቃችሁም፡ በገዳም፡ ማለትም፡ በበረሃ ተወስናችሁ እንድትቀመጡ ሲኾን፡ በይፋ እያደረጋችሁ ያላችሁትን ግብር ግን፡ ራስዎን ጭምር፡ እስኪ ይመልከቱ! አዎን! ምን እያደረጋችሁ ነው?

ከዚህ ሥርዓታችሁ ውጪ፡ በአገር ቤትም ኾነ፡ በባሕር ማዶ በሚገኙት፡ ከተሞች ውስጥ፡ በተደላ ደስታ ምችት መኖር ብቻ አይደለም፤ በዚያ እየኖሩ፡ በሥነ ምግባር ውርደትና በፍትወተ ሥጋ ውድቀት ምክንያት፡ ለማኅበረ ሰቡ፡ ክፉ አርአያ መኾንም ብቻ አይደለም፤ ነገር ግን፡ ሥርዓታችሁ፡ እጅግ አድርጎ በሚያወግዘው፡ በገንዘብና በሥልጣን ስስት ምክንያት፤ ከዚህም በላይ፡ ቤትና ንብረትን በማካበት ጭምር፡ በየግላችሁና እርስ በርሳችሁ በምታካኪዱትና በምታራምዱት፡ እጅግ በነደደው የፀብና የመለያየት ስልፋችሁ፡ ምን ዓይነቱን የጥፋት ምልክት እያሳያችሁ እንደኾናችሁ፡ ያወቃችሁ ይመስልዎታል!? "ይኼ ኹኔታችሁ፡ ጤናማ ምልክት ነው!" ይላሉ?

ለኹሉ፡ እንደየሥራው የሚከፍለው፡ እውነተኛው ዳኛ ስላለ፡ ፍርዱን ለእርሱ እንተወውና፡ ስለእኔ ለተናገሩት የነቀፌታ ወቀሳ፡ ራሴን ለመከላከል፤ ወይም፡ ስለራሴ ልመጻደቅ ሳይኾን፡ አንባቢዎቻችንን፡ ካለማወቅ ስሕተት ለማዳን ብቻ ስለ፡ የምገልጸው እውነታ ቢኖር፡ ይህ ነው፡-

ጌታችን ኢየሱስ መሢሕ፡ "አንትሙስ፡ ጎሡ መቅድመ፡ መንግሥቶ፤ ወጽድቆ፤ ወዝንቱስ ኩሉ ይትዌስከከሙ።"

ማለትም፡ "እናንተ ግን፡ አስቀድማችሁ፡ የእግዚአብሔርን መንግሥት፤ እውነቱንም ፈልጉ! ይህ ኹሉ ይጨመርላችኋል።" ሲል የተናገረውን መለኮታዊ ቃሉን አምኜ በመከተል፡ ካገለገልሁባቸው፡ ከኢትዮጵያ፡ የእግዚአብሔር መንግሥት፡ ቤተ ሕዝብ፤ ቤተ ምልክናና ቤተ ክህነት፡ አንዳችም የጡረታ አበልን እንኳ ሳልቀበል፤ ሳልጠይቅም፡ እርሱ፡ ቸሩ ፈጣሪ፡ "በከንቱ ዘነሣእክሙ፡ በከንቱ ሀቡ! በጸጋ ዘነሣእክሙ፡ በጸጋ ሀቡ!"

ማለትም፡ "ከእኔ፡ ኹሉን፡ እንዲሁ፡ በልግሥና ያገኛችሁ ስለኾነ፡ እናንተም፡ ኹሉን፡ እንዲሁ፡ በልግሥና ስጡ!" ባለው መለኮታዊ መመሪያው መሠረት፡ በሥነ ተፈጥሮ በሰጠኝ ሙሉ አካልና ጤንነት በመጠቀም፡ የጉልበት ሥራን እየሠራሁ፡ በቅዱሱ ኪዳን፡ እውነቱንና መንግሥቱ የኾነችውን እናቱን ድንግል ማርያም ኢትዮጵያን፡ በነፃ የማገልገል ኢትዮጵያዊ ነኝ፡ እኔ። (ማቴ. ፮፥ ፴፫፥ ፲፥ ፱)

ከዚህ ጋር፤ በእግዚአብሔር ፈቃድና ቸርነት፡ ባልተቤቴና እኔ፡ የዛሬ ስድሳ ዓመት እንደተጋባን፡ በኢትዮጵያ፡ የእግዚአብሔር መንግሥት ውስጥ ለአገልግሎት ተቀጥረን ከምናገኘው የወር ደመወዝ፡ በከፈልነው፡ በቤተ ንዋይ የገንዘብ ብድር፡ ዕቃዎቹ ጭምር ተሟልተው፡ በአዲስ አበባ፡ በሠራነው የጭቃ ቤታችን፡ እስከዛሬ፡ ከነቤተሰቤ ያለችግር፡ በሰላም ከመኖር በቀር፡ ሌላ የማውቀው፤ የኾነም ነገር፡ ከቶ የለም።

በመጨረሻ፡ ከተለመደው ጸሎታችን ጋር፡ ለእርስዎ፡ ለአባ ዳንኤል ተጫነ አግዜና ለመሰሎችዎ ኹሉ፡ እንደገና የማሳሰበው፡ ወደአማናዊው የቅዱሱ ኪዳን ኢትዮጵያዊ ማንነታችሁ፡ በእውነተኛው ንስሐ እንድትመለሱ ነው።

+ + +